



QORTI TAL-APPELL KRIMINALI

ONOR. IMHALLEF NATASHA GALEA SCIBERRAS B.A., LL.D

Appell Numru: 129/2023

Il-Pulizija
(Spettur Sarah Magri)

VS

Sonia PEVAC

Illum, 28 ta' Awwissu 2024

Il-Qorti,

Rat is-segwent:

A. L-IMPUTAZZJONIJIET

1. Dan huwa appell minn sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali nhar is-6 ta' Marzu 2023 fil-konfront ta' **Sonia PEVAC**, bint Alfred Cachia u Carmen nee` Agius, imwielda fid-19 ta' Ottubru 1977 u residenti 'Aurora', Flat 2, Triq Hal-Kaprat, Santa Venera, detentriċi tal-karta tal-identità bin-numru 495977(M), li ġiet mixlija talli:

B'diversi atti magħmulin minnha, ukoll jekk fi żminijiet differenti u li jksru l-istess disposizzjoni tal-liġi, u li jkunu ġew magħmula b'riżoluzzjoni waħda, nhar it-23 ta' Novembru 2020, 28 ta' Novembru

2020, 30 ta' Novembru 2020, 19 ta' Dicembru 2020, 21 ta' Dicembru 2020, 24 ta' Dicembru 2020, 26 ta' Dicembru 2020 u 28 ta' Dicembru 2020, meta hekk ordnata mill-Qorti, jew marbuta bil-kuntratt biex tagħti aċċess lil Aleksandar Pevac għal uliedhom, irrifjutat li tagħmel hekk mingħajr raġuni xierqa.

B. IS-SENTENZA APPELLATA

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-Artikoli 338(II), 18 u 7 tal-Kapitolu 9 tal-Liġijiet ta' Malta u l-Artikolu 22 tal-Kapitolu 446 tal-Liġijiet ta' Malta, sabet lill-imputata (illum l-appellanti) **Sonia PEVAC** ħatja tal-imputazzjoni kif miġjuba kontra tagħha u konsegwentement illiberatha bil-kundizzjoni li ma tikkommettix reat ieħor fi żmien sentejn (2) mid-data tas-sentenza.

Il-Qorti spjegat il-portata ta' din is-sentenza lill-ħatja li kkonfermat li fehmet l-istess.

C. L-APPELL INTERPOST

3. Illi **Sonia PEVAC** appellat minn din is-sentenza u talbet lil din il-Qorti sabiex *“filwaqt li tikkonferma l-parti tas-sentenza fejn illiberat lill-appellant Sonia Pevac sabiex jogħgobha:*
 1. *Thassar dik il-parti tas-sentenza fejn sabet lill-appellant ħati għal raġunijiet indikati u tilliberah minn kull imputazzjoni u ħtija skont il-liġi primarjament għaliex il-Qorti qatt ma setgħet tiehu konjizzjoni tax-xhieda tal-parte civile għaliex id-dati li l-parte civile jikkonferma ma humix dati kompleti tal-akkuzi, għaliex il-parte civile u l-prosekuzzjoni naqqsu milli jiprovdu prova ta' dak illi l-parte civile allega għajr għal gurnata wahda u għaliex l-appellanta qatt ma naqqset milli tagħti access lil parte civile hekk kif allegat.*

2. *Minghajr preġudizzju għas-suespost, jekk din l-Onorabbli Qorti tal-Appell Kriminali jidhrilha li m'għandiex tilqa' l-ewwel talba **ALTERNATTIVAMENT** tirriforma l-parti tas-sentenza konċernanti l-piena nflitta fil-konfront tal-appellant u minflok tinfliggi piena aktar idonea skond iċ-ċirkostanzi dan il-każ."*

D. TRATTAZZJONI TAL-PARTIJET

4. Illi l-partijiet trattaw dan l-appell fl-udjenza miżmuma quddiem din il-Qorti, kif diversament preseduta, nhar id-29 ta' Awwissu 2023. Fl-udjenza miżmuma quddiem din il-Qorti, kif preseduta, fit-8 ta' Jannar 2024, wara li giet sospiża l-prolazzjoni tas-sentenza, il-partijiet iddikjaraw illi kienu qed jistrieħu fuq it-trattazzjoni tagħhom quddiem il-Qorti, kif diversament preseduta, u illi ma kellhomx xi jżidu.

E. IL- KUNSIDERAZZJONIJIET TA' DIN IL-QORTI

5. Illi mill-atti proċesswali jirriżulta illi nhar it-28 ta' Diċembru 2020, waqt illi PS 331 kien dettaljat *night watch* ġewwa l-Għassa tal-Ħamrun, daħlet telefonata mill-Għassa tal-Qawra u dan fis-sens illi Aleksandar Pevac (ID 156199(M)) irrapporta illi l-ex mara tiegħu, ċertu Sonia PEVAC (ID 495977(M), l-appellanti, ma tagħtux aċċess għal uliedu nhar it-23 ta' Novembru 2020, 28 ta' Novembru 2020, 30 ta' Novembru 2020, 19 ta' Diċembru 2020, 21 ta' Diċembru 2020, 24 ta' Diċembru 2020, 26 ta' Diċembru 2020 u 28 ta' Diċembru 2020. Għalhekk il-Pulizija tal-Għassa tal-Ħamrun għamlu kuntatt ma' Sonia PEVAC, li qaltihom illi kienet tinsab fi kwarantina mandatorja u ma setgħetx tirrapporta ġewwa l-Għassa tal-Ħamrun sabiex tagħti l-verżjoni tagħha.¹
6. Jirriżulta wkoll illi nhar is-16 ta' Jannar 2021, PEVAC irrapportat ġewwa l-Għassa tal-Ħamrun, fejn ġie spjegat lilha r-rapport li sar fil-konfront tagħha, u nġhatat id-dritt għall-assistenza legali, liema dritt hija għażlet li teżerċitah, b'dan għalhekk illi l-għada 17 ta' Jannar 2021, hija reġgħet irrapportat ġewwa l-Għassa tal-Ħamrun, fejn wara li stqarret illi kienet

¹ Ara l-affidavit ta' PS 331 Dien Camilleri, a fol. 17 tal-proċess.

tkellmet mal-avukat tagħha u li kienet lesta li tagħti l-verżjoni tagħha, hija qalet illi kull meta Aleksandar Pevac ikollu l-aċċess, uliedha jkunu lesti u jinżlu jarawh u jkellmuh, iżda ma jkunux iridu jmorru miegħu u dwar dan ikun hemm anke battibekki bejniethom. Hija stqarret ukoll illi għalkemm Aleksandar Pevac irrapporta illi ma kienx eżerċita l-aċċess għal uliedu nhar it-23 ta' Novembru 2020, dan ma kienx minnu, stante illi fil-fatt huwa kien eżerċita l-aċċess, u f'dan is-sens hija wriet messaġġ li l-istess Aleksandar Pevac kien bagħtilha fl-istess jum għall-ħabta tas-5.45 p.m. bil-kliem "*We are here*", li jfisser illi huwa kien irritorna lura b'uliedhom, għal liema hija wiegħbet bil-kliem "*I'm waiting for them*".²

7. Illi sussegwentement, a bażi ta' dan ir-rapport, il-Pulizija ħarget iċ-ċitazzjoni odjerna fil-konfront tal-appellanti PEVAC u nhar l-20 ta' Ottubru 2021, inbdew il-proċeduri kontra tagħha quddiem il-Qorti tal-Maġistrati (Malta) bħala Qorti ta' Ġudikatura Kriminali. Kif ingħad, hija nstabet hatja tal-imputazzjoni miġjuba kontra tagħha, permezz tas-sentenza appellata.
8. Illi l-gravam prinċipali sottopost għall-ġudizzju ta' din il-Qorti jittratta l-apprezzament żbaljat tal-provi kif magħmul mill-Qorti tal-Maġistrati (Malta) in kwantu l-appellanti PEVAC issostni li hija qatt ma fixklet lill-parte civile fl-eżerċizzju tal-aċċess tiegħu għal uliedu minuri. Issostni l-appellanti illi l-parte civile qatt ma kien iqatta' iżjed minn ftit minuti ma' wliedu. Skont l-appellanti, minkejja illi l-parte civile jallega illi dan ġara minħabba atteggjament negattiv fil-konfront tiegħu minn uliedu, u r-rifjut da parti tagħhom li jmorru miegħu, dan ma ġiex ippruvat mill-Prosekuzzjoni jew minn Aleksandar Pevac. L-appellanti ssostni li hija qatt ma ċaħdet dan l-aċċess u illi għamlet il-parti tagħha sabiex l-aċċess jingħata u illi fiċ-ċirkostanzi ma setgħetx tagħmel iżjed milli fil-fatt kienet għamlet. Skont l-istess appellanti, dak li hija għamlet fir-rigward kien suffiċjenti għall-finijiet u effetti kollha tal-liġi sabiex jista' jingħad illi l-aċċess ingħata lill-parte civile. Semmai kienu l-ulied illi ma kinux qed jikkomunikaw miegħu, jew illi ma kinux qed imorru miegħu, jew jirritornaw lura għand ommhom f'temp ta' ftit minuti, b'dan għalhekk illi l-ewwel Qorti ma setgħetx issib lill-istess appellanti hatja, meta din kienet tibgħat lil uliedha għall-aċċess u lanqas ma kienet tkun preżenti jew

² Ara l-affidavit ta' PC 1202 R. Magro, a fol. 19 *et seq* tal-proċess.

tiprova tindaħal waqt dan l-aċċess. L-appellanti tilmenta wkoll mill-fatt illi t-tfal tagħhom Jelena u Jagoda Pevac qatt ma ttellgħu sabiex jixhdu f'dawn il-proċeduri, sabiex jikkonfermaw o meno dak li sostna l-parte civile. Hija tagħmel ukoll referenza għall-ġurisprudenza ta' dawn il-Qrati³, f'sitwazzjonijiet fejn mill-provi rriżulta illi kienu l-ulied li kienu qegħdin jirrifjutaw li jmorru għall-aċċess mal-missier, b'dan għalhekk illi r-rifjut għall-aċċess ma kienx deċiżjoni tal-omm, u għaldaqstant, hija ssostni li bħal f'dawn il-każijiet, il-Qorti tal-Maġistrati (Malta) kellha tikkunsidra li d-deċiżjoni allura ma kinitx tagħha, iżda ta' wliedha biss. In oltre skont l-appellanti, kien il-parte civile illi da parti tiegħu m'għamilx l-isforzi tiegħu sabiex il-minuri jmorru miegħu għall-aċċess.

9. Illi din il-Qorti tibda billi tfakkar li l-prinċipju regolatur imħaddan fil-ġurisprudenza tal-Qrati tagħna jibqa' dejjem dak li din il-Qorti, bħala Qorti ta' revizjoni, ma tiddisturbax l-apprezzament tal-provi kif magħmul mill-ewwel Qorti, kemm il-darba dik il-Qorti setgħet raġonevolmente u legalment tasal għal dik il-konkluzjoni li tkun waslet għaliha. Illi fir-rigward, din il-Qorti tirreferi għas-sentenza tal-Qorti tal-Appell Kriminali (sede Superjuri) tal-21 ta' April 2005, fl-ismijiet **Ir-Repubblika ta' Malta vs Emanuel Zammit** fejn ingħad is-segwent:

... kif dejjem gie ritenut huwa prinċipju stabbilit fil-ġurisprudenza ta' din il-Qorti li hija ma tiddisturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx raġonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx raġonevolment jew legalment tasal għall-konkluzjoni li tkun waslet għaliha, allura din tkun raġuni valida, jekk mhux

³ **Il-Pulizija vs Nathalie Vella** deċiża mill-Qorti tal-Appell Kriminali nhar id-19 ta' Ottubru 2011 u **Il-Pulizija vs Angiolina Schembri** deċiża mill-Qorti tal-Maġistrati (Għawdex) bħala Qorti ta' Ġudikatura Kriminali nhar il-25 ta' Settembru 2007.

addirittura impellenti, sabiex din il-Qorti tiddisturba dik id-diskrezzjoni u konkluzjoni.⁴

10. Illi qabel xejn, din il-Qorti se tindirizza punt ieħor issollewat mill-appellanti PEVAC. Hija tilmenta illi l-Qorti tal-Maġistrati (Malta) ma setgħetx tieħu konjizzjoni tax-xhieda tal-parte civile għaliex id-dati li l-parte civile jikkonferma (bħala dawk id-dati li fihom ma ngħatax aċċess effettiv għal uliedu) m'humieq dati kompluti, kif ukoll illi mill-provi ma jirriżultax illi huwa ma ngħatax aċċess effettiv għal uliedu fid-dati li għalihom tirreferi l-imputazzjoni odjerna, għajr għal jum wieħed, ossia s-26 ta' Diċembru 2020. Fir-rigward, jibda biex jingħad illi minn ħarsa lejn ix-xhieda tal-parte civile, Aleksandar Pevac, jirriżulta ċar li huwa fil-bidu nett tax-xhieda tiegħu, li mit-traskrizzjoni tal-istess xhieda jirriżulta illi din kellha tghodd għall-każijiet kollha li kienu qed jinstemgħu kontestwalment quddiem l-ewwel Qorti kontra l-appellanti tal-lum, ġie stradat mill-Qorti tal-Maġistrati (Malta) sabiex jixhed relattivament għal dawk l-episodji li seħhew fil-parametri temporali tar-rapporti minnu magħmula, bl-istess Qorti tirreferi speċifikament għad-dati li jibdwet mit-23 ta' Ottubru 2020 sat-22 ta' Frar 2021. Il-parte civile esebixxa d-digriet maħruġ mill-Qorti Ċivili (Sezzjoni tal-Familja), li permezz tiegħu huwa kellu jingħata aċċess għal uliedu fil-jiem u fil-ħinijiet stabbiliti fl-istess digriet (u dan bi ftehim bejn il-partijiet).⁵ Mix-xhieda ta' Aleksandar Pevac⁶ jirriżulta b'mod ċar illi din ix-xhieda tiegħu tirreferi għal dak li kien iseħħ waqt il-ħinijiet tal-aċċess, skont il-ġranet kif iffissati mill-imsemmi digriet maħruġ mill-Qorti Ċivili (Sezzjoni tal-Familja).
11. Illi din il-Qorti tirrileva illi kuntrarjament għal dak li tgħid l-appellanti, l-ewwel Qorti ma kellhiex għalfejn ma tieħux konjizzjoni tax-xhieda tal-parte civile. Semmai, kif fil-fatt għamlet, il-Qorti tieħu konjizzjoni ta' din

⁴ Fir-rigward, dik il-Qorti rreferiet ukoll għas-segwent i sentenzi: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Ascjak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Diċembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991.

⁵ Ara Dok. AP, a fol. 29 tal-proċess.

⁶ Ara a fol. 6 tal-proċess.

ix-xhieda u sussegwentement tagħmel il-kunsiderazzjonijiet tagħha sabiex tiddeċiedi jekk, fid-dawl ta' dik ix-xhieda u tal-provi prodotti in atti, tirriżultax o meno l-imputazzjoni miġjuba kontra l-istess appellanti, fil-parametri tad-dati li għalihom tirreferi speċifikatament tali imputazzjoni. Din il-Qorti tinnota illi wara li l-ewwel Qorti qieset id-dati li għalihom tirreferi l-imputazzjoni odjerna, u wara illi kkunsidrat il-provi mressqa, ddeċidiet hekk:

Għal dak li jirrigwarda d-dati tal-kawża in mertu, dawn ġew menzjonati mill-parti ċivile almenu fil-parti l-kbira tagħhom fit-tieni deposizzjoni tiegħu quddiem din il-Qorti nhar it-13 ta' Ġunju 2022 fejn allura anke dan ġie sodisfatt għall-finijiet tal-imputazzjoni miġjuba.

12. Fir-rigward, il-Qorti tinnota illi jirriżulta s-segventi mill-kontro-eżami ta' Aleksandar Pevac fis-seduta miżmuma quddiem l-ewwel Qorti nhar it-13 ta' Ġunju 2022:

Lawyer: Can you confirm the dates

Wit: I will have a look at my mobile ... 24/12, 26/12,

Court: The year?

Wit: 2020.

Lawyer: If I suggest to you that on the 28th, 30th, 19th, 21st, 24th, 26th, 28th what you are reading from your mobile Miss Sonia Pevac gave you access and the children went down and they stayed for a couple of minutes, sometimes 2 minutes and sometimes 5 minutes and then they just go up again what do you tell me about this, yes or no? Do you confirm what I am saying yes or no? This is a cross examination.

Wit: Yes sure.

Lawyer: You confirm?

Wit: Yes.⁷

13. Din il-Qorti tqis fir-rigward illi apparti illi Pevac jikkonferma d-dati tal-24 ta' Diċembru 2020 u tas-26 ta' Diċembru 2020 (u dan in segwitu għax-xhieda tiegħu in eżami, bħala d-dati li fihom huwa ma ngħatax aċċess effettiv għal uliedu mill-appellanti), jirriżulta wkoll illi tramite d-domanda li saritlu mill-avukat difensur in kontro-eżami, huwa kkonferma wkoll id-dati li għalihom tirreferi l-imputazzjoni odjerna u dan salv għad-data tat-23 ta' Novembru 2020. Dan qed jingħad għaliex minkejja li l-avukat difensur ma rreferiex għal dati kompluti, huwa evidenti minn ħarsa lejn l-imputazzjoni odjerna u d-dati li għalihom tirreferi din l-imputazzjoni, illi l-avukat difensur kien qed jirreferi proprju għal dawn id-dati, b'dan għalhekk illi din il-Qorti tqis illi l-imputazzjoni kif miġjuba kontra l-appellant tirriżulta sodisfaċentement ippruvata in kwantu d-dati tat-28 ta' Novembru 2020, 30 ta' Novembru 2020, 19 ta' Diċembru 2020, 21 ta' Diċembru 2020, 24 ta' Diċembru 2020, 26 ta' Diċembru 2020 u 28 ta' Diċembru 2020. Kif ingħad, l-unika data li fiha ma jirriżultax illi l-appellanti naqset milli tagħti aċċess lil Aleksandar Pevac hija dik tat-23 ta' Novembru 2020.

14. In oltre din il-Qorti, bħall-ewwel Qorti qabilha, rat ukoll il-*pendrive* esebit mill-parte civile, mil-liema jirriżulta filmat meħud nhar is-26 ta' Diċembru 2020, f'liema filmat jidher il-parte civile ħdejn ir-residenza tal-appellanti fil-ħin tal-aċċess, b'dan illi wliedu finalment daħlu lura fir-residenza u ma telqux miegħu. Mill-istess filmat jidher il-parte civile jistenna lit-tfal quddiem ir-residenza tal-appellanti fl-10.07 a.m., huma joħorġu fl-10.08 a.m., huwa jkelllem lit-tifla ż-żgħira u jgħannaqha, ikompli jitkellem magħha, ikelllem lill-kbira li tibqa' fil-bieb tar-residenza, jgħannaqha u jbusha għalkemm ma tantx tidher responsiva fil-konfront tiegħu, jerga' jitkellem maż-żgħira u jgħannaqha, hija tgħannqu lura u jbusha, jinzel kokka quddiemha u jerga' jgħannaqha, hi tgħannqu lura u jkomplu jitkellmu, u hu jiċċajta magħha. Il-parte civile mbaġħad ikelllem lill-kbira li tibqa' dejjem fil-bieb tar-residenza, jerga' jgħannaq liż-żgħira, ikompli jkellimha u jbusha. Ibus lill-kbira u finalment fl-10.11 a.m., it-tfal jidhlu lura fir-residenza tal-appellanti. Għal din il-Qorti jidher evidenti minn dan il-filmat illi l-ulied ma kellhom l-ebda intenzjoni li

⁷ Ara a fol. 36 u 37 tal-proċess.

jmorru ma' missierhom, u dan fl-ewwel lok għaliex il-bint il-kbira baqgħet fil-bieb tal-komun, bl-istess bieb miftuħ u in oltre minkejja li kien il-jum tas-Sibt, u allura l-aċċess kellu jiġi eżerċitat mill-missier bejn l-10.00 a.m. u l-5.00 p.m., huma ma kellhom l-ebda basktijiet fil-pussess tagħhom, u dan minkejja illi l-appellanti tixhed illi *“they have their bag ready as well when they are going for the Saturday because it is a longer period”*.⁸

15. Illi għalhekk fid-dawl ta' dawn il-provi, l-aggravju tal-appellanti illi ma jirriżultax mill-provi prodotti illi l-parte civile ma ngħatax aċċess għal uliedu fid-dati li għalihom tirreferi l-imputazzjoni odjerna, għajr għal jum wiehed, ossia is-26 ta' Dicembru 2020, qed jiġi miċhud, salv biss in kwantu l-imputazzjoni odjerna tirreferi għad-data tat-23 ta' Novembru 2020.
16. Illi fil-mertu, l-appellanti u l-parte civile jaqblu illi meta l-istess parte civile jipprova jeżerċita l-aċċess tiegħu għall-minuri, dawn jinżlu mir-residenza ta' ommhom, jagħmlu ftit minuti hdejh, iżda wara ftit jerggħu jitolgħu fl-istess residenza. Huwa dan li wassal lill-parte civile sabiex jirrapporta illi huwa m'huwiex jeżerċita l-aċċess tiegħu għall-minuri b'mod effettiv, u dan meta, fi żminijiet ta' qabel, huwa ma kienx ikollu dawn il-problemi mal-minuri. Fejn ma jaqblux il-partijiet huwa li min-naħa waħda, il-parte civile jgħid illi dan huwa tort tal-omm li qed timmanipula lill-minuri, fil-waqt illi l-appellanti tgħid illi hija tagħti aċċess lill-missier għal uliedhom, illi da parti tagħha hija tagħmel dak li tista' sabiex huma jmorru miegħu għall-aċċess u anke tikkonvinċihom sabiex jinżlu isfel hdejh, iżda huma l-minuri stess li ma jkunux iridu jmorru ma' missierhom, stante illi miegħu ma jhossuhomx komdi u siguri.
17. Illi l-Artikolu 338(II) tal-Kodiċi Kriminali jgħid hekk:

Huwa ħati ta' kontravvenzjoni kontra l-ordni pubbliku, kull min –

...

(II) meta ordnat jew ordnata mill-qorti jew kif marbut jew marbuta bil-kuntratt biex jagħti jew tagħti aċċess lil wild taħt

⁸ Pagna 4 tax-xhieda tal-appellanti, Sonia Pevac.

il-kustodja tiegħu jew tagħha, jirrifjuta jew tirrifjuta li jagħmel jew tagħmel hekk mingħajr raġuni xierqa

18. Illi skont ġurisprudenza kopjuża tal-Qrati tagħna fir-rigward, il-persuna li jkollha l-kustodja tal-ulied għandha obbligu pożittiv li tagħti aċċess għall-istess ulied lill-parti l-oħra, u illi tassikura li dan l-aċċess iseħħ b'mod fiżikament effettiv, skont il-kundizzjonijiet iffissati fil-kuntratt li jirregola l-aċċess jew b'digriet ta' Qorti. Fin-nuqqas li dan isir, tali persuna tkun passibbli għall-proċeduri kriminali fit-termini tal-Artikolu 338 (II) fuq ċitat, u dan sakemm hija ma jirnexxilhiex turi illi kien hemm raġuni valida għaliex ma setgħetx tagħti dak l-aċċess. Hawnhekk issir referenza għas-sentenza ta' din il-Qorti, kif diverament preseduta, tas-17 ta' Ġunju 2015, fil-kawża fl-ismijiet **Il-Pulizija vs Gertrude Zammit** (Appell Numru 403/2014), li għaliha għamlet referenza wkoll l-ewwel Qorti, f'liema sentenza saret ukoll referenza għal sentenzi oħrajn tal-istess Qorti, fl-ismijiet **Il-Pulizija vs Isabelle Cilia** tas-17 ta' Frar 2005 u **Il-Pulizija vs Natasha Theuma** tat-8 ta' Ġunju 2007:

10. Huwa minnu illi l-appellanti bagħtet lit-tifla għall-aċċess u għalhekk, *on the face of it*, jidher li “tat” l-aċċess. Izda dak l-għoti ta' aċċess ma kienx wieħed effettiv. Ma taqbel xejn mal-pretensjoni ta' l-appellanti illi kellu jkun in-nannu li jieħu l-passi meħtieġa biex jassigura li t-tifla tidhol fil-karozza tiegħu billi jerfagħha u jdaħħalha fil-karozza, anke kontra l-volonta' tagħha. Kieku għamel hekk, probabilment kien jiġi ffaċċjat b'rapport lill-Pulizija mill-appellanti. Naturalment seta' jipprova jipperswadiha tmur miegħu, u ma tantx jidher li kien jagħmel xi sforzi partikolari biex jagħmel hekk. **L-obbligu, però, kien fuq l-appellanti.** (enfasi ta' din il-Qorti)

11. Din il-Qorti sejra tirreferi għas-sentenza fl-ismijiet **Il-Pulizija v. Natasha Theuma** mogħtija minn din il-Qorti diversament presjeduta fit-8 ta' Ġunju 2007 fejn ingħad:

“Din il-Qorti taqbel perfettament ma' dak li jingħad fis-sentenza appellata, anke fuq l-iskorta ta' sentenza ta' din il-Qorti (Qorti ta' l-Appell Kriminali), diversament komposta, tas-17 ta' Frar 2005 fl-ismijiet Il-Pulizija v. Isabelle Cilia, fis-sens li l-paragrafu (II) in dizamina jimporta element ta'

positive obligation da parti ta' min ikollu l-kura u l-kustodja tal-minuri. Fi kliem iehor, ma hux bizzejjed li dak li jkun ma jfixkilx l-access tal-parti l-ohra (fil-kaz in dizamina, tar-ragel) izda hemm ukoll l-obbligu li l-parti li jkollha l-kura u l-kustodja "taghti access", espressjoni li timplika, fil-kazijiet kongruwi, li min ikollu l-kura u l-kustodja ghandu fizikament jikkonsenja il-wild lill-parti l-ohra. Fil-kaz Cilia, *supra*, gie ritenut li r-rifjut ta' tifel ta' ghaxar snin li jmur ghand missieru, probabbilment ghax kien jara lil ommu tibki u ghalhekk b'sens ta' lealta` lejha ma kienx irid imur ghand missieru, ma kienx jezonera lill-omm milli fizikament tikkonsenja lil dan it-tifel lill-missier. Kif inghad f'dik is-sentenza, l-ordni tal-qorti civili kompetenti kellu jigi rispettati u osservati *ad unguem* u ma setax "...jigi evitat biss bl-agir testard ta' tifel ta' ghaxar snin li zgur ma jipprezenta ebda diffikulta` biex jigi konsenjat fizikament, anke okkorrendo kontra r-rieda tieghu, mill-omm lill-missier. Altrimenti jigi li dan it-tifel ckejken ikun qed jassumi poteri ta' qorti ta' appell jew ta' revizjoni biex jibdel hu l-ordni tal-qorti." Jizdied jinghad li kieku din il-Qorti ma kellhiex tinsisti fuq l-osservanza skrupoluza tal-ordni tal-qorti civili kompetenti, ikun ferm facli ghal min ikollu l-kura u l-kustodja tal-minuri li taht l-icken pretest jevita l-obbligu tieghu li "jaghti access"; ikun ukoll facli li dan l-obbligu jigi eluz billi, kif sfortunatament spiss jigri, it-tfal jigu manipulati, direttament jew indirettament, bi kliem, gesti jew anke b'semplici atteggiament da parti ta' min ikollu l-kura u l-kustodja biex dawn "jirrifjutaw" li jmorru mal-parti l-ohra. Mill-banda l-ohra wiehed ma jridx jinsa wkoll li anke t-tfal jistghu jippruvaw jisfruttaw u jimmanipulaw is-sitwazzjoni, hafna drabi ta' tensjoni u pika, li jkunu jinsabu fiha l-genituri, a beneficju taghhom, u dak li jkunu "jridu" jew "jixtiequ" it-tfal ma hux necessarjament fl-interess veru taghhom."

12. Fil-fehma ta' din il-Qorti, in-nuqqas li tirravviza da parti ta' l-appellanti kien in-nuqqas taghha li theggeg lil bintha (li, jigi ribadit, kellha biss erba' snin) tmur ma' nannuha (ghalkemm hi tghid li kienet tinzel maghha biex theggigha tmur, haga michuda minn Joseph Zammit). Din il-Qorti tinterpreta tali nuqqas bhala

r-rieda tagħha li bintha ma tmurx għall-aċċess. Kieku verament riedet lil bintha tmur għall-aċċess, kienet tipprowa tipperswadiha, u jekk it-tifla tibqa' tippersisti fir-rifjut tagħha, hi stess tinforma minnufih lill-Pulizija u mill-aktar fis lill-Qorti. Wara kolloxx, hi stess xehdet illi fl-aħħar, sabiex tipperswadi lit-tifla tmur, kellha tgħidilha li “jekk ma tmurx ħa nidhol il-ħabs”. U jidher li dan kellu l-effett mixtieq. Jiġifieri mhuwiex suffiċjenti li hija kienet tipprepara lil bintha biex tmur għall-aċċess flimkien ma' ħuha minorenni wkoll (fil-każ tat-tifel ma kienx hemm problemi), iżda kellha tara li l-għoti ta' l-aċċess kien wieħed effettiv billi tuża l-arma tal-persważjoni.

Għalhekk, m'huwiex biżżejjed għal fini tal-liġi, illi l-persuna li għandha l-kustodja tal-wild tidher li ma tkunx qegħda fiżikament timpedixxi li jingħata l-aċċess, iżda dak li tirrikjedi l-liġi, bl-użu tal-espressjoni ‘tagħti aċċess’ huwa illi jsir dak kollu li huwa possibbli fil-limiti tal-buon sens sabiex dan l-aċċess iseħħ u jkun effettiv, skond it-termini kif miftehma jew skont l-ordni tal-Qorti.

19. Jingħad illi fis-sentenza ta' din il-Qorti, kif diversament preseduta, tad-19 ta' Ottubru 2011, fl-ismijiet **Il-Pulizija vs Nathalie Vella** (Appell Nru. 173/2011), li għaliha tagħmel referenza l-appellanti fir-rikors tagħha, il-Qorti lliberat lill-appellanti mir-reat taht l-Artikolu 338(II) tal-Kodiċi Kriminali, u dan għaliex mix-xhieda ta' binha ta' sittax-il sena, kien jirriżulta ċar illi r-rifjut għall-aċċess ma kinitx deċiżjoni tal-appellanti ommu, iżda tiegħu biss. In oltre tenut kont tal-istatura tal-minuri, l-omm ma setgħetx, lanqas fiżikament, iġġiegħel lil binha jmur ma' missieru jekk dan kien qiegħed jirrifjuta. F'dan il-każ, il-Qorti qieset illi mhux talli ma rriżultax illi kienet l-appellanti li naqset milli tibgħat lil binha jew tħallih imur għand missieru, iżda hija kienet fl-impossibilita' fiżika li twettaq l-obbligu tagħha li timponi dan fuq binha. Dik il-Qorti in oltre kkunsidrat ukoll illi “*Il-posizzjoni ta' Redeemer Vella hi saħansitra riflessa fil-minuta ta' abbozz ta' kuntratt redatt mill-avukat tal-missier, fejn qiegħed jigi propost li jithalla f'idejn l-istess Redeemer Vella “biex jiddetermina hu meta u jekk iridx jikkomunika, javvicina jew jara lil missieru”*”; ċirkostanzi dawn li m'għandhom x'jaqsmu xejn ma' dawk li jirriżultaw fil-każ odjern.

20. Imbagħad, fis-sentenza tal-Qorti tal-Maġistrati (Għawdex) bħala Qorti ta' Ġudikatura Kriminali, tal-25 ta' Settembru 2007, fl-ismijiet **Il-Pulizija vs Angiolina Schembri** (Kawża Nru. 522/2007), li wkoll għamlet referenza għaliha l-appellanti fir-rikors tagħha, kien irriżulta ċar lill-Qorti illi l-omm ma kinitx qegħda ċcaħhad lill-missier mill-aċċess għal ibnu, iżda li kien it-tifel li kien qed jirrifjuta li jmur għall-aċċess minhabba relazzjonijiet ħziena li kienu jeżistu bejn il-missier u l-iben, stante illi dan allega li missieru keċċieh.
21. Illi l-istess ma jistax jingħad fir-rigward tal-każ odjern. Din il-Qorti taqbel mal-ewwel Qorti li l-appellanti PEVAC ma jirriżultax illi għamlet xi sforz sostanzjali sabiex ma ċcaħhadx lill-parte civile minn uliedhom, ta' ċirka tlettax-il sena u seba' snin rispettivament, fil-ġranet u l-ħinijiet iffissati għall-aċċess skont id-digriet tal-Qorti Ċivili. Kif qalet l-ewwel Qorti, għalkemm hija dejjem bagħtet lill-minuri għall-aċċess ma' missierhom, fatt dan li ġie kkonfermat minnu wkoll, minn kliemha stess jirriżulta illi hija ma ħassitx illi kellha xi obbligu ieħor oltre l-konsenja fiżika tal-ulied lil missierhom, illi tintervjeni jew tagħmel sforz ulterjuri sabiex taċċerta ruħha illi l-aċċess lill-missier jingħata b'mod effettiv u illi l-ulied imorru għall-aċċess ma' missierhom. Tixhed illi da parti tagħha, hija dejjem tipprepara lil uliedha biex imorru mal-missier u tibgħathom isfel fil-ġranet u fil-ħinijiet tal-aċċess, b'dan illi għaliha dan ifisser illi "*from my end I do everything*"⁹. Għalkemm tgħid ukoll illi hija kienet tikkonvinċihom sabiex jinżlu isfel ħdejn missierhom, għaliex huma ma kinux iridu jmorru miegħu, oltre minn hekk tgħid ukoll illi "*So I don't think I can do much more*"¹⁰, kif ukoll in kontro-eżami, illi "*I don't believe that that is my role to push the kids*"¹¹ u iżjed tard "*I don't think that it's my role that I come push them inside the car.*"¹² Jirriżulta għalhekk lil din il-Qorti, bħal ma rriżulta wkoll lill-ewwel Qorti qabilha, illi għalkemm l-appellanti tgħid illi kienet tikkonvinċi lil uliedha sabiex jinżlu isfel ħdejn missierhom, meta dan jiġi sabiex jeżercita l-aċċess, hija kien jidhrilha illi ma kellha tagħmel xejn iżjed minn dan, lanqas illi tipprova tikkonvinċihom sabiex fil-fatt imorru miegħu jew illi jqattgħu l-ħin intier tal-aċċess ma' missierhom, lil hinn mill-blokka tar-residenza tagħha. In oltre minkejja li l-appellanti

⁹ Ara paġna 5 tax-xhieda ta' Sonia Pevac, a fol. 30A tal-proċess.

¹⁰ Paġna 11 tax-xhieda ta' Sonia Pevac.

¹¹ Paġna 15 tax-xhieda ta' Sonia Pevac.

¹² Paġna 16 tax-xhieda ta' Sonia Pevac.

tgħid illi l-minuri kienu jkunu anzjużi qabel ma jiltaqgħu ma' missierhom u li ma kinux iħossuhom komdi u siguri miegħu, ma jirriżultax illi hija approfondiet id-diskors ma' wliedha dwar ir-raġuni għal dan, u xehdet ukoll illi qatt ma għamlet rapporti fil-konfront tiegħu. Tixhed biss illi l-Qorti l-oħra, prezubbilment il-Qorti Ċivili (Sezzjoni tal-Familja) appuntat psikologa tat-tfal u terapista tal-familja, kif ukoll illi f'okkażjoni minnhom it-tifla l-kbira qalet lill-Pulizija illi missierha kien jgħajjat u skont hi, allura t-tfal ma kinux ikunu jridu jmorru fil-karozza miegħu għaliex ma jkunux jafu l-burdata tiegħu. Mix-xhieda tal-appellanti, din il-Qorti ma tqisx illi l-appellanti kellha r-rieda illi tipperswadi lil uliedha bil-kelma t-tajba sabiex iqattgħu ħin ma' missierhom waqt il-ħin tal-aċċess, tant illi in kwantu l-perjodu ta' żmien li dwaru xehed il-parte civile, jirriżulta illi t-tfal qatt ma telqu minn fuq il-post ma' missierhom, iżda dejjem irritornaw lura għewwa r-residenza ta' ommhom wara ftit tal-ħin; fatt dan illi gie kkonfermat ukoll mill-appellanti. Għalhekk, kif tajjeb qalet l-ewwel Qorti, l-appellanti *“qatt m'għamlet sforzi ulterjuri sabiex tipperswadi lil uliedha li jmorru għall-aċċess kif jixraq ma' missierhom u filwaqt illi jista' jiġi argumentat li l-parte civile messu għamel aktar sforz sabiex jieħu lil uliedu hu u li allura l-imputata ma setgħatx tintervjeni mod jew iehor, l-obbligu li taċċerta li l-aċċess jingħata b'mod effettiv kien fuq il-parte civile de minimis fir-rigward ta' l-iżgħar bint.”* Fir-rigward, din il-Qorti tinnota wkoll illi mill-filmat tas-26 ta' Diċembru 2020, li għalih saret referenza iżjed 'il fuq, jirriżulta b'mod ċar illi l-bint iż-żgħira hija responsiva ferm lejn missierha.

22. Irid jingħad ukoll illi minkejja illi l-appellanti tilmenta illi wliedha ma xehdux f'dawn il-proċeduri sabiex jikkonfermaw ix-xhieda ta' missierhom, apparti illi jirriżulta inkontestat mix-xhieda tal-partijiet illi l-minuri jqattgħu biss ftit tal-ħin ma' missierhom waqt il-ħinijiet tal-aċċess, bl-appellanti stess tikkonferma illi wliedha ma jkunux iridu jibqgħu miegħu, l-istess appellanti kellha kull opportunita' li ttella' lill-minuri sabiex jixhdu quddiem l-ewwel Qorti jekk kemm il-darba kien jidhrilha li dan kien opportun sabiex tissostanzja l-posizzjoni tagħha.
23. Magħmula dawn il-kunsiderazzjonijiet, din il-Qorti tqis illi jirriżulta ppruvat sal-grad tal-prova rikjest fil-kamp penali, illi l-appellanti PEVAC naqset mill-obbligu tagħha li tagħti aċċess lil missier uliedha għall-ulied

minuri, li kienu taht il-kustodja tagħha, u dan mingħajr ma hija pprovdiet raġuni xierqa fir-rigward. Lanqas ma jirriżulta li hija qatt ippruvat, bil-mezzi li tagħtiha l-liġi, li tadixxi lill-Qorti Ċivili, sabiex tibdel il-kundizzjonijiet ta' dan id-digriet, kemm il-darba hija ħasset li kien hemm raġuni valida sabiex jiġu riveduti t-termini tal-aċċess. Għaldaqstant, l-ewwel Qorti setgħet legalment u raġonevolment issib lill-appellanti ħatja tal-imputazzjoni miġjuba kontra tagħha, iżda dan biss b'referenza għadati tat-28 ta' Novembru 2020, 30 ta' Novembru 2020, 19 ta' Diċembru 2020, 21 ta' Diċembru 2020, 24 ta' Diċembru 2020, 26 ta' Diċembru 2020 u 28 ta' Diċembru 2020 u mhux b'referenza għat-23 ta' Novembru 2020.

24. Illi in kwantu l-appellanti titlob ir-riforma tas-sentenza appellata u dan fir-rigward tal-piena erogata mill-ewwel Qorti, din il-Qorti tinnota illi l-appellanti mkien fil-korp tar-rikors tal-appell ma qajmet xi aggravju li jagħti r-raġunijiet għaliex din il-Qorti għandha minflok tinfliggi piena aktar idonea skont iċ-ċirkostanzi tal-każ, kif titlob fit-talba finali tagħha. Fir-rigward, din il-Qorti tqis illi l-ewwel Qorti applikat fil-konfront tal-appellanti, l-Artikolu 22 tal-Kap. 446 tal-Liġijiet ta' Malta, u illiberatha bil-kundizzjoni li ma tikkommettix reat ieħor fi żmien sentejn mid-data tas-sentenza, u dan wara li kkunsidrat illi l-ulied jabitaw mal-istess appellanti u illi għalhekk kien aktar għaqli illi hija ma tingħatax piena karċerarja effettiva stante illi fil-prattika, din tista' tohloq iżjed xkiel milli gid, u dan partikolarment in kwantu l-interessi tal-istess ulied. Fit-termini tal-Artikolu 7 tal-Kodiċi Kriminali, l-appellanti setgħet tingħata piena ta' detenzjoni, ammenda jew iċ-ċanfira jew it-twiddiba, u għalhekk fit-termini tal-Artikolu 22(1) tal-Kap. 446 tal-Liġijiet ta' Malta, la darba r-reat odjern m'huwiex reat punibbli biss b'multa jew ammenda, l-ewwel Qorti setgħet tapplika l-d-disposizzjonijiet ta' dan l-artikolu, kif fil-fatt għamlet. Għalhekk la darba l-piena erogata hija fil-parametri tal-liġi u lanqas ma tirriżulta manifestament eċċessiva, u tenut kont ukoll illi din il-Qorti qieset illi l-imputazzjoni odjerna ma tirriżultax biss in kwantu data wahda minn tmienja, hija ma tara l-ebda raġuni għaliex għandha tvarja s-sentenza appellata fir-rigward.

DECIDE

Għaldaqstant, għar-raġunijiet suesposti, taqta' u tiddeciedi billi tilqa' l-appell ta' **Sonia PEVAC** *in parte* u tirrifirma s-sentenza appellata billi tirrevokaha u tħassarha in kwantu l-appellanti nstabet ħatja tal-imputazzjoni kif miġjuba kontra tagħha u minflok issibha ħatja tal-imputazzjoni miġjuba kontra tagħha b'referenza għad-dati tat-28 ta' Novembru 2020, 30 ta' Novembru 2020, 19 ta' Diċembru 2020, 21 ta' Diċembru 2020, 24 ta' Diċembru 2020, 26 ta' Diċembru 2020 u 28 ta' Diċembru 2020, u ssibha mhux ħatja u tilliberaha mill-istess imputazzjoni in kwantu din tirreferi għat-23 ta' Novembru 2020, filwaqt illi tikkonferma l-bqija tas-sentenza appellata, b'dan illi l-perjodu tal-liberazzjoni kundizzjonata għandu jibda jiddekorri mid-data ta' din is-sentenza.

Il-Qorti wissiet lill-appellanti, bi kliem ċar u sempliċi, bil-konsegwenzi skont il-ligi, kemm il-darba hija tikkommetti reat matul il-perjodu tal-liberazzjoni kundizzjonata.

Natasha Galea Sciberras
Imħallef